

आकाशवाणी, पणजी

राष्ट्रीय खबरांपत्र

१९ मे सांजे ६.३०

-----

प्रधानमंत्री नरेंद्र मोदी हांणी नमामी गंगे मोहिमेचो नियाळ घेतलो. ह्या वावरांत लोकांकूय आस्पावित करून घेवचे अशे निर्देश प्रधानमंत्र्यांनी अधिकाऱ्यांक दिल्यात. नवी दिल्लीत जाल्ल्या खाशेल्या बसकेंत नमामी गंगे कार्यावळीचो नियाळ घेतना, लोकांमदी ह्या कार्यावळीविशी चडात चड जागृती जावपाची गरज प्रधानमंत्र्यांनी उक्तायली. ह्या बसकेवेळार, आतामेरेन जाल्ल्या वावराची म्हायती वेगवेगळ्या संबंध्यित अधिकाऱ्यांनी प्रधानमंत्र्यांक दिली. गंगा न्हयच्या देगेर आशिल्ल्या ग्रामीण वाठारांतल्या नितळसाण मोहिमेविशी लेगीत प्रधानमंत्र्यांनी ह्यावेळार म्हायती करून घेतली. प्रधानमंत्री कार्यालयातले वडील अधिकारी, नीती आयोगाचे वांगडी, उदका साधनां मंत्रालय, पेयजल आनी नितळसाण मंत्रालय हांचेसयत राष्ट्रीय गंगा नितळसाण मोहीम आनी केंद्रीय प्रदूशन नियंत्रण मंडळाचे अधिकारी ह्या बसकेक हाजीर आसले.

-----

कोळसो प्रकरणांत आदले कोळसो सचिव एच सी गुप्ता हांका नवी दिल्लीतल्या खासा न्यायालयान दोशी थारायल्यात. खासा सीबीआय न्यायमूर्ती भरत पराशर हांणी कोळसो मंत्रालयाचे तेन्नाचे जोड के एस क्रोफा आनी संचालक के सी समरिया हांकाय दोशी थारायल्यात. मध्यप्रदेशातल्या कोळसो वाटप प्रकरणात कथितपणान गैरवेव्हार केल्ल्याच्या आरोपाखाला तांका

दोशी थारायल्यात. ह्या प्रकरणात २२ तारखेर न्यायालय निकाल दितलें. पोरूं ऑक्टोबर म्हयन्यात न्यायालयान सगल्या दोशी आड गुन्याव नोंद केल्ले. तेन्नाचे प्रधानमंत्री मनमोहन सिंग हांका पुराय म्हायती न दिता कायद्याचो भंग केल्ल्याचो आरोप गुप्ता आनी हेरांआड दवरिल्लो.

-----

आदले केंद्रीय अर्थमंत्री पी चिदंबरम हांचो पूत कार्ती चिदंबरम हाचे आड अर्थीक घोटाळो प्रकरणांत अंमलबजावणी संचालनालयान गुन्यांव नोंद केला. विदेशी गुंतवणूक प्रोत्साहन मंडळाच्या मंजूरी खातीर ह्या अनियमितते संदर्भांत एफडीआय मेळपा खातीर कंपनीक मनी लांडरींग कायद्याच्या कलमा खाला गुन्यांव नोंद केला. २००७ वर्सा आयएनएक्स मिडिया कंपनीक विदेशी गुंतवणूक मेकळीक मंजूर करपा खातीर एफआयबीच्या अधिकाऱ्यांचेर ताचो प्रभाव पडिल्ल्याचो आरोप कार्ती चिदंबरम हाच्या विरोधात सीबीआयन दाखल केल्ल्या एका एफआयआरच्या आदाराचेर केला.

-----

वस्तू आनी सेवा कर परिशदेची १४ वी बसका केंद्रीय अर्थमंत्री अरुण जेटली हांचे येजमानके खाला जम्मू आनी काश्मीरांतल्या श्रीनगरांत जाली. हे बसकेंत वस्तू आनी सेवा करांचे दर आनी नुकसान भरपाय कितली दिवपाची हे विशीं निर्णय घेतलो. वेगवेगळ्या वस्तू आनी सेवां खातीर परिशदेन ५ टक्के, १२, १८ आनी २८ टक्के कर निश्चीत केल्या. तेचप्रमाण जीएसटी परिशदेन लुकसाण भरपाय दिवपा विशींचे प्रमाण थारावपाक बारकायेन चर्चा करून ताच्या टक्केवारीचें प्रमाण बसकेंत

थारायलां. जीएसटी परिशदेच्या हे बसकेची म्हायती तशेंच बसकेंत घेतिल्ले तरेकवार निर्णय केंद्रीयफ अबकारी आनी सिमाशुल्क विभागाच्या अधिकृत संकेतथळार पळोवपा खातीर उपलब्ध करून दिल्यात.

-----

२०२२ मेरेन देशातल्या दरेका नागरिकाक परवडपासारक्या दरांत वीज पुरवण करपाची मोख सरकारान बाळगिल्या अशें केंद्रीय उर्जा मंत्री पियुश गोयल हांणी म्हळां. दरीकाखातीर वीज पुरवण हें सरकाराचें मुखेल प्राधान्य आसा अशें तांणी म्हळां. देशात वीजेचें उत्पादन अतिरिक्त प्रमाणात जाता अशें सांगतनाच १०० टक्के स्मार्ट मिटरिंग साद्य करपाखातीर सगल्यांक वीजेचे स्मार्ट मीटर दितले अशें तांणी सांगलें.

-----

राष्ट्रीय हरीत लवादान एनजीटीन आयज यमुनेच्या हुंवार पिडीत वाठारांत उक्ताडार शौच आनी कोयर उडोवपाचेर बंदी घातल्या. आयज जारी केल्ल्या आदेशा प्रमाण ह्या कायद्याचे नेम मोडप्याक लुकसाण भरपाय म्हूण पांच हजार रुपया दिवचे पडटले. एनजीटीचे अध्यक्ष न्यायाधीश स्वतंत्रन कुमार हांच्या मुखेलपणा खालच्या खंडपिटान दिल्ली जल आयोगाच्या येजमनाके खालच्या समितीची स्थापणूक केल्या आनी यमूना न्हंयच्या नितळसाणी संबंधीत कामाची अंमलबजावणी करपा विशींची सुचोवणी केल्या आनी अहवाल सादर करपाक सांगलां.

-----

आसामांत सुकन्या समृद्धी येवजणेचो लाव घेवपी चलयांच्या संख्येंत वाड जाल्ल्यान ही महत्वाकांक्षी येवजण फळादीक

थारल्या. आमचे प्रतिनिधीन दिल्ले म्हायती प्रमाण आसामांत चलयांनी सुमार दोन लाखां परस चड खातीं उगडल्यात. बेटी बचाओ बेटी बढाओ अभियाना खाला अर्थीक सुरक्षेंतल्यान लैंगीक असमानतेत सुदारणा घडोवन हाडप होच हेतू सुकन्या समृद्धी येवजणेचो आसा. मुजली जिल्ह्यांत गोरमुर, जंगराई, कमलावरी ह्या सुवातांनी सुमार देड हजार वयर खातीं उक्तीं केल्यांत.

-----

आयपीएल क्रिकेट सर्तींत आयज मुंबय आनी कोलकाता नायट रायडर्स पंगडां मदीं बंगळूरांतल्या चिन्नस्वामी खेळा मैदानार रातीं आठ वरांचेर खेळ जातलो. दुसरो पात्र थारिल्ल्या जैतिवंत निमणो खेळ दाखल करतले ज्या जाग्यार आयतार ते पुण्याच्या पुणे सुपर गॅनीजाका मेळयतले.